

दिनांक : 01.01.2026

समय : 07.10PM

मुख्य समाचार

- राष्ट्रपति, उपराष्ट्रपति और प्रधानमंत्री ने देशवासियों को नव वर्ष की दी शुभकामनाएं ।
- रेल मंत्री अश्विनी वैष्णव ने घोषणा की है कि देश की पहली 'वंदे भारत स्लीपर ट्रेन' जल्द ही गुवाहाटी और कोलकाता के बीच होगी शुरू ।
- मुख्यमंत्री डॉ. मोहन यादव ने आज गुजरात के राजकोट में 'राष्ट्रकथा शिविर' में शिरकत की ।
- राज्य सरकार ने दुकानदारों को राहत देते हुए 20 से कम कर्मचारियों वाले संस्थानों में श्रम निरीक्षण पर लगाई रोक।

नव वर्ष

राष्ट्रपति द्रौपदी मुर्मु, उपराष्ट्रपति सीपी राधाकृष्णन और प्रधानमंत्री नरेंद्र मोदी ने नव वर्ष के अवसर पर देशवासियों को शुभकामनाएं दीं हैं। अपने संदेश में राष्ट्रपति ने कहा कि नव वर्ष नई ऊर्जा और सकारात्मक बदलाव का प्रतीक है और आत्मचिंतन और नए संकल्पों का अवसर प्रदान करता है। राष्ट्रपति मुर्मु ने सभी से राष्ट्र के विकास, सामाजिक सद्भाव और पर्यावरण संरक्षण के प्रति अपनी प्रतिबद्धता को मजबूत करने का आग्रह किया। सोशल मीडिया पोस्ट में उपराष्ट्रपति ने आशा व्यक्त की कि यह वर्ष सभी के लिए शांति, अच्छे स्वास्थ्य, सुख और समृद्धि लेकर आए और एक मजबूत तथा विकसित भारत के निर्माण के लिए सभी के सामूहिक संकल्प को और मजबूत करे। प्रधानमंत्री ने अपने संदेश में कहा कि नया साल सभी के जीवन में अच्छा स्वास्थ्य, समृद्धि और सफलता लेकर आए।

प्रधानमंत्री मातृ वंदना योजना

गर्भवती महिलाओं और स्तनपान कराने वाली माताओं के लिए सरकार की एक प्रमुख योजना प्रधानमंत्री मातृ वंदना योजना के आज नौ वर्ष पूरे हो गए हैं। हमारे संवाददाता ने बताया है कि यह योजना पहली जनवरी 2017 को गर्भवती और स्तनपान कराने वाली माताओं को उनके स्वास्थ्य और पोषण में सुधार के लिए वित्तीय सहायता प्रदान करने के उद्देश्य से शुरू की गई थी।

राष्ट्रपति-प्रगति

राष्ट्रपति द्रौपदी मुर्मू ने कहा है कि भारत विश्व की तीसरी सबसे बड़ी अर्थव्यवस्था बनने की ओर तेजी से बढ़ रहा है और आर्टिफिशियल इंटेलिजेंस भारतीय अर्थव्यवस्था के विकास वाहक के रूप में उभर रहा है। आज राष्ट्रपति भवन में कृत्रिम बुद्धिमत्ता तत्परता कुशलता के तहत विशेष कार्यक्रम को संबोधित करते हुए राष्ट्रपति ने कहा कि आर्टिफिशियल इंटेलिजेंस केवल एक तकनीक नहीं बल्कि भारत में सकारात्मक बदलाव का अवसर है।

रेल मंत्री

रेल मंत्री अश्विनी वैष्णव ने घोषणा की है कि देश की पहली बंदे भारत स्लीपर ट्रेन जल्द ही गुवाहाटी और कोलकाता के बीच चलेगी। उन्होंने कहा कि रेलवे ने स्वदेशी रूप से डिज़ाइन और निर्मित बंदे भारत स्लीपर ट्रेन का अंतिम हार्ड-स्पीड परीक्षण सफलतापूर्वक पूरा कर लिया है।

श्री वैष्णव ने बताया कि 16 कोच वाली यह स्लीपर ट्रेन एक हज़ार से डेढ़ हज़ार किलोमीटर तक की लंबी दूरी की यात्रा के लिए शुरू की जा रही है। उन्होंने बताया कि यह ट्रेन आरामदायक स्लीपर सीट, स्वचालित दरवाज़े और आधुनिक शौचालय सहित अत्याधुनिक सुविधाओं से लैस है।

मुख्यमंत्री राजकोट

मुख्यमंत्री डॉ. मोहन यादव ने गुजरात के राजकोट जिले के ग्राम प्रंसला में आयोजित 'राष्ट्रकथा शिविर' में सहभागिता करते हुए कहा कि हर क्षण अच्छे कार्यों, श्रेष्ठ विचारों और मानव कल्याण के लिए समर्पित होना चाहिए। मुख्यमंत्री ने यह भी कहा कि किताबी ज्ञान से प्रावीण्य सूची में स्थान मिल सकता है, लेकिन जीवन में वास्तविक पहचान संस्कार, नैतिकता और चरित्र से बनती है। उन्होंने कहा कि हमारे जीवन में नैतिकता और संस्कारों की एक लंबी और समृद्ध परंपरा रही है।

मुख्यमंत्री

मुख्यमंत्री डॉ. मोहन यादव ने कहा है कि माँ नर्मदा की कृपा से प्रदेश निरंतर समृद्ध हो रहा है और कृषि उत्पादन में लगातार वृद्धि दर्ज की जा रही है। नववर्ष के अवसर पर मुख्यमंत्री ने खंडवा जिले के मोरटक्का में नर्मदा तट स्थित राजराजेश्वरी त्रिपुर सुंदरी मंदिर में सपरिवार पूजा-अर्चना कर प्रदेशवासियों को शुभकामनाएँ दीं। उन्होंने इस वर्ष को "किसान कल्याण

वर्ष” बताते हुए कहा कि सरकार किसानों की आय बढ़ाने और कृषि विकास को प्राथमिकता दे रही है।

शिवराज सिंह चौहान

केंद्रीय कृषि मंत्री शिवराज सिंह चौहान आज महाराष्ट्र में विकसित भारत-जी राम जी योजना को लेकर ग्राम सभा में शामिल हुए। ग्राम सभा के दौरान ग्रामीणों ने योजना को लेकर अपने सवाल रखे। कृषि मंत्री ने स्पष्ट किया कि विकसित भारत-जी राम जी अधिनियम को लेकर कुछ लोग भ्रम फैलाने की कोशिश कर रहे हैं।

अधिनियम संशोधन

मुख्यमंत्री डॉ. मोहन यादव ने नए साल में छोटे दुकानदारों को बड़ी राहत दी है। राज्य सरकार ने मध्य प्रदेश दुकान एवं स्थापना अधिनियम में संशोधन कर 20 से कम कर्मचारियों वाली दुकानों और संस्थानों में अनावश्यक श्रम निरीक्षणों पर रोक लगा दी है। अब ऐसे प्रतिष्ठानों का निरीक्षण केवल राज्य सरकार की पूर्व अनुमति से ही हो सकेगा। श्रम विभाग के अनुसार, इस फैसले से दुकानदारों और उद्यमियों को बेवजह की परेशानियों से राहत मिलेगी, स्व-अनुपालन को बढ़ावा मिलेगा और व्यापार के लिए अनुकूल वातावरण तैयार होगा।

बिजली उपभोक्ता

प्रदेश में बिजली उपभोक्ताओं के लिए समाधान योजना का दूसरा चरण आज यानि 1 जनवरी से शुरू हो गया है। ऊर्जा मंत्री प्रद्युम्न सिंह तोमर के अनुसार यह चरण 28 फरवरी तक चलेगा। तीन माह से अधिक बकाया रखने वाले उपभोक्ता एकमुश्त या किस्तों में भुगतान कर सरचार्ज में 50 से 90 प्रतिशत तक छूट का लाभ ले सकेंगे। पहले चरण में लाखों उपभोक्ताओं को बड़ी राहत मिली थी। योजना में शामिल होने के लिए उपभोक्ता portal.mpcz.in, एमपी ऑनलाइन, सीएससी या कंपनी के ऐप के माध्यम से पंजीयन करा सकते हैं।

मौसम

प्रदेश में सर्दी ने पुराने रिकॉर्ड तोड़ दिए हैं। मौसम विभाग के अनुसार जनवरी में ठंड और बढ़ेगी, साथ ही घना कोहरा और शीतलहर का असर बना रहेगा। नौगांव और खजुराहो सबसे ठंडे शहरों में शामिल रहे, जबकि कई जिलों में सुबह के समय दृश्यता 50 मीटर तक

सिमट गई। पहाड़ी राज्यों में बर्फबारी और पश्चिमी विक्षोभ के कारण ठिठुरन बढ़ी है, जिससे रेल और सड़क यातायात भी प्रभावित हुआ है। मौसम विभाग ने अगले कुछ दिनों तक कड़ाके की ठंड जारी रहने की चेतावनी दी है।

संक्षिप्त समाचार

- मैहर जिले में अनुसूचित जाति, जनजाति अत्याचार निवारण अधिनियम 1989 के तहत आकस्मिकता योजना में 108 अनुसूचित जाति, जनजाति के हितग्राहियों को एक करोड़ 1 लाख 25 हजार रुपये की सहायता स्वीकृत की गई है।
- भोपाल बड़े तालाब समेत प्रदेशभर की सभी नदी, तालाब और झीलों में 3 और 4 जनवरी को प्रवासी जलीय पक्षियों की गणना की जाएगी। एडब्ल्यूसी व मप्र वन विभाग मिलकर यह गणना करेंगे।
- शिवपुरी जिले में महिला एवं बाल विकास द्वारा 9 बाल विकास परियोजनाओं में आंगनवाड़ी कार्यकर्ता एवं आंगनवाड़ी सहायिकाओं के पूर्णतः अस्थाई, मानदेय आधारित एवं मानसेवी रिक्त पदों की पूर्ति हेतु पात्र महिलाओं से आवेदन आमंत्रित किए गए हैं।
- आगरमालवा जिला पंचायत सदस्य वार्ड क्रमांक एक के लिये हुए उप चुनाव की कल होने वाली मतगणना के लिये आज मास्टर ट्रेनरों द्वारा कर्मचारियों को प्रशिक्षण दिया गया।
- श्योपुर में 08 जनवरी को उप तहसील भवन अगरा में दिव्यांगरों के स्वास्थ्य परीक्षण शिविर का आयोजन किया जायेगा।
- आज नव वर्ष के अवसर मैहर में बड़ी संख्या में श्रद्धालु सतना पहुंच कर मां शारदा देवीके दर्शन लाभ फेरे लेंगे।
- देवास, में नववर्ष के पहले दिन देवास की माता टेकरी पर आस्था का सैलाब उमड़ पड़ा। टेकरी स्थित चामुंडा माता एवं तुलजा भवानी मंदिरों में सुबह से ही श्रद्धालुओं की लंबी कतारें देखने को मिलीं।